

ऊर्ध्वग्रावा सर्प आर्बुदिः। ग्रावाणः। गायत्री

प्र वो ग्रावाणः सविता देवः सुवतु धर्मेणा। धूर्षु युज्यध्वं सुनुत ॥ १०.१७५.०१

ग्रावाणः- हे पाषाणा स्थैर्यप्रतीका जडप्रतीका वा । देवः सविता- आत्मसूर्यः । धर्मणा- धर्मद्वारा ।
वः- युष्मान् । प्र- प्रकर्षेण । सुवतु- निष्पादनार्थं प्रेरयतु । धूर्षु- धारणासु । युज्यध्वम्- युक्ता भवत ।
सुनुत- रसं निष्पादयत ॥१॥

ग्रावाणो अप दुच्छुनामप सेधत दुर्मतिम्। उस्त्राः कर्तन भेषजम् ॥ १०.१७५.०२

ग्रावाणः । दुच्छुनाम्- दुःखकरीमरसभूताम् । दुर्मतिम्- दुर्भावनाम् । अप सेधत- बाधयत । उस्त्राः-
चिद्रश्मीन् । कर्तन- कुरुत । भेषजम्- भैषज्यं कुरुत ॥२॥

ग्रावाण उपरेष्वा महीयन्ते सजोषसः। वृष्णे दधतो वृष्यम् ॥ १०.१७५.०३

वृष्यम्- वर्षकं सोमं रसम् । वृष्णे- इन्द्रायेशनाधिदेवताय । दधतः- प्रयच्छन्तः । ग्रावाणः ।
सजोषसः- सहृदयाः । उपरेषु- अभिषवाय चतुर्णां ग्रावणां मध्ये स्थापिते पाषाणे ।
शरीरमध्यस्थहृदयपुण्डरीके । आ महीयन्ते- स्तव्यन्ते ॥३॥

ग्रावाणः सविता नु वो देवः सुवतु धर्मेणा। यजमानाय सुन्वते ॥ १०.१७५.०४

ग्रावाणः । देवः सविता- आत्मसूर्यः । नु- क्षिप्रम् । वः- युष्मान् । धर्मणा- धर्मेण । सुन्वते-
रसनिष्पादकाय । यजमानाय- दात्रे पूजकाय सङ्गतिकारकाय । सुवतु- प्रेरयतु ॥४॥